

Fiskirannsóknarstovan

Flotlína eftir hýsu

Royndir gjørdar við M/b Søkanum í 2000

&

Royndir gjørdar við M/b Marionnu II í 2001

Flotlína eftir hýsu

Skip: M/b Søkin

Tíðarskeið: 6/6 – 3/11 2000

Ábyrgd: Kristian Zachariassen

Við fyrri Fiskirannsóknarstovuna: Eingin

Skrivað frágreiðing: Kristian Zachariassen

Endamál: Endamálið við royndunum var at vita, um tað ber til at royna eftir hýsu við flotlínu um summarið undir Føroyum.

Uppskotið til hesa royndina kom skiparin á M/B Søkanum, Jákup Páll Joensen, við. Hjá útróðraráttunum, sum rógva við línu, er summarið vanliga ein sera vánalig fiskitíð. Frá fiskiskapi við snellu um summarið visti hann, at hýsa viðhvørt stóð uppi í sjónum. Í Noregi er fiskiskapur við flotlínu ein vanligur fiskiháttur, tí kundi hann hugsað sær at roynt henda veiðuhátt við Føroyar, fyrri at vita um tað bar til.

Úrslit: Úrslitið var ikki so gott. Gjörðar vóru 21 setur íalt, og veiðan var úr ongum upp í ca. 200 pund upp á setuna. Slagið var mest hýsa og eitt sindur av hvítingi. Longdin á setunum var millum 4 og 22 línur á 300 fv, vanliga vóru 12 línur settar hvørja ferð. Kort 1 vísir, hvar roynt varð. Agnið, sum var nýtt, varð makrelur, høguslökkur og nebbasild. Tað, sum var fingið, var næstan bara við nebbasild sum agni.

Útgerð og framferðarháttur: M/b Søkin úr Klaksvík gjörði royndirnar og P/F Trol og snørisvirkið í Klaksvík fekk reiðskapin til vega. M/b Søkin er ein yvirdekkjaður útróðraráttur, ið er merktur 37,10 brt. Tey seinnu árinum hevur hann roynt við línu alt árið, men áður var hann við snellu um summarið.


Reiðskapurin, sum nýttur varð, var 3 mm vanlig svørt lína og 3 mm reyð svøvlalína. Nýttir vórðu bæði beinir og boygdir húkar, sum vóru nr. 8 til støddar. Makrelur, høguslökkur og nebbasild varð nýtt til agn. Nebbasildin vísti seg at rigga frægast. Til at halda línuni uppi við, vóru flot við einum enda hongd á fyrri hvørjar 80 fv. Longdin á hesum enda var broytt, alt eftir hvar tað skrivaði á ekkolodddinum. Í Noregi nýta teir millum 60 og 120 fv millum flotini, so vit hildu 80 fv vera hóskandi.

Allar seturnar vórðu gjörðar um dagin, tí um náttina var einki at síggja á ekkolodddinum.

Mynd 1 vísir útgerð og framferðarhátt.


Niðurstøða: Royndirnar í ár eydnaðust ikki gott, og veiðan var sera lítil. Skiparin á M/b Søkanum heldur, at ein orsök var, at teir ikki kenna skriftina á ekkoloddinum nóg væl, til at vita, hvat ið er hýsa, og tí er ringt at seta rætt. Í Noregi er hetta eisini ein trupulleiki. Har er fiskiskapurin antin sera góður ella er einki á.

Um royndirnar skuldu verið gjørdar aftur, hevði verið betri at gjørt royndir við tveimum bátum, soleiðis at møguligt var at leita yvir eitt størri øki. Eisini hevði tað verið eitt gott hugskot, at sent tveir mans til Noregs fyri at kunna seg betur um veiðuháttin.



Kort 1. Kortið vísir hvar ið roynt varð. Veiðan var úr ongum upp í umleið 200 pund.

Útgerð og framferðarháttur.



Mynd 1. Mynd 1 vísir útgerð og framferðarhátt.

Flotlína eftir hýsu.

Skip: M/b Marianna

Tíðarskeið: 4/9 – 7/9 2001

Ábyrgd: Kristian Zachariassen

Við fyri Fiskirannsóknarstovuna: Mourits Mohr Joensen

Skrivað frágreiðing: Mourits Mohr Joensen

Endamál: Endamálið við royndunum var at vita, um tað bar til at roynd eftir hýsu við flotlínu um summarið undir Føroyum.

Uppskotið til hesa royndina kom skiparin á M/B Søkanum, Jákup Páll Joensen, við. Hjá útróðrarbátunum, sum rógva við línu, er summarið vanligi ein sera vánalig fiskitíð. Frá fiskiskapi við snellu um summarið visti hann, at hýsa viðhvørt stóð uppi í sjónum. Í Noregi er fiskiskapur við flotlínu ein vanligur fiskiháttur, men bert uppi í norður Norra.

Við tað at norðmenn hava fingið hetta at bori til, kundi hann hugsað sær at roynt henda veiðuhátt við Føroyar.

Tað vórðu nakrar royndir gjørdar við flotlínu í juli 2000 her heima hjá okkum. Og so varð roynt aftur í ár, men bert nakað seinri.

Ár 2000 vórðu settir 200 stampar á 21 setum. Hetta var við Søkanum úr Klaksvík. Línan varð egnd á landi, gágga, makrelur og tobis varð nýtt til agn.

Á hesum 21 setunum fingu teir úr ongum og upp í 200 pund. Tað visti seg, at hesin fiskurin bert hevði tikið tobisagnið.

Úrslit: Úrslitið var heldur ikki gott í ár. Ætlanin var at fara út frá landi, men veðrið var ikki av tí besta, so hetta varð av ongum.

Gjørdar vóru 8 setur íalt, ein seta var á Føroyabanka, og 7 setur eystanfyri, harav tann eina varð sett á botn við síðuna av einari setu uppi í sjónum eystur úr Skálhøvda.

Alt í alt fingu vit 5 smáhýsur uppi í sjónum. Og umleið 1000 pund á botni.

Útgerð og framferðarháttur: Hesin báturin, ið nýttur varð í ár, hevur egingarmaskinu. Til hesa maskinu ber ikki til at nýta tobis ella gággu til agn.

Línan er stokkað upp, og á einum stokki eru 1300 húkar, ella umleið 5 stampar á 270 húkar.

Hendan túrin vórðu settir 23500 húkar á átta setum. Tað er tað sama sum 87 stampar á 270 húkar. Egnt varð við høguslokki.

Reiðskapurin, sum varð nýttur, var 5 mm og 5.5 mm svøvlalína. Nýttir vórðu skeivir húkar nr. 11.

Línan varð sett sum rekalína á onkrum setum, og aðrastaðni settu vit varp á annan endan.

Línan kundi reka heilt langt á summum støðum.

Mátin, ið nýttur varð fyri at fáa línuna at standa uppi í sjónum, var, at flot vórðu knýtt í línuryggin við uml. 150 húkum ímillum. (*Í Noregi nýta teir millum 60 og 120 fv millum flotini.*)

Sett varð eftir skrift niður ígjøgnum dýpið, frá 5 fv. til 40 fv., alt eftir hvussu djúpt tað var.

Tað var einki at fáa uppi í sjónum. Um vit tosa um 5 fiskar (*hýsur*), so er tað alt.

Skjótt vísti tað seg, at tá ið buktin nærkaðist botni, var fiskur á. Tað sást tíðiliga nær línán hevði verið á botni, við at øður, skrubbur og annað var á línuni tá.

Menninir umborð tosaðu eisini um, at tá ið teir vóru til vanligt fiskarí, og um línán hekk uppi í standaranum, so var eingin fiskur á, fyrr enn hon kom niður á botn aftur.

Um túrin

Fyrsta setan, vit høvdu, varð sett 4/9 kl. 20:00, og vit byrjaðu at draga kl. 22:00. Tað vórðu 3 stokkar settir (*3500 húkar ella 13 stampar á 270 húkar*) í Svínoyarhavinum, har rak seinri partur av línuni á botn. Hetta sást eisini á fiskiskapinum. Tað vóru eingir fiskar á tí fyrru helvtini, men so skjótt tað nærkaðist botni, var fiskur á. Vit fingu 500 pund av smáari hýsu.

5/9 kl.11:30 høvdu vit eina setu suður úr Skorðuni við tveimum stokkum (*uml. 10 stampar á 270 húkar*), og drógu aftur kl.13:00. Har settu vit 10 fv. flot á tann fyrra stokkin, og 20 fv. flot á tann seinna. Dýpið var 37 fv. Tað manglaðu flot til 300 teir síðstu húkarnar, so teir komu á botn. Har vóru nakrir fiskar á, meðan einki var á tí, sum hevði verið uppi í sjónum.

Seinni á degnum 5/9 kl.16:15 settu vit 2 stokkar eystur úr Borðuni. Vit drógu aftur kl.18:00. Har høvdu vit 10 fv. flot á báðum stokkum, og tað var einki á. Dýpið var 30 fv., og línán var rikin einar 4 fjórðingar.

6/9 kl. 10:00 settu vit tveir stokkar eystur úr Skálhøvda við øðrum endanum fastum og 10 fv. flotum. Tað skrivaði væl niður gjøgnum allan sjógvin, men mest millum 10 og 20 fv. Dýpið var 30 fv. Vit settu á at draga kl.12:30, men har var heldur einki á.

Vit settu triggjar stokkar niður á botn javnfjart við hesar báðar omanfyri, og fingu 500 pund av smáari hýsu.

7/9 høvdu vit tvær setur inni á Tangafirði. Tveir stokkar vórðu settir í Hvítahavinum og inneftir, har varp var á øðrum endanum, og tveir vórðu settir frá Saltnesgrynnuni og úteftir. Her varð eisini sett varp á annan endan.


Vit nýttu 5 fv. flot, og her var á sama hátt eingin fiskur í erva, men tá ið buktin kom á botn, var fiskur á.

16/9 varð ein roynd gjörd á Føroyabanka við 3 stokkum (*3500 húkum*), men har var sama skilið. Eingin fiskur, so leingi línán var uppi í sjónum, men tá ið buktin nærkaðist botni, var fiskur á.

Niðurstøða: At roynd við flotlínu eftir hýsu undir Føroyum sær ikki út til at bera so væl til, sum í Noregi.

At atferðin hjá fiskinum uppi í Norra, er øðrvísi enn her hjá okkum, er nokk tað nærmasta ið vit kunnu hugsa okkum. Vit vita, at toskurin og hýsan ganga meira uppi í sjónum yviri í Norra, tá ið lodnan er til staðar.

Fiskileiðir:



Mynd 1: Rundingarnir vísa, hvar ið sett varð eystanfyr.

